



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenja ta' nhar it-Tnejn, 15 ta' Jannar 2024

Rikors Nru: 13/2018

Nru fuq il-Lista: 4

**Maria Rita *sive* Marquita Camilleri (K.I. 0463975M), Lara
Meilak (K.I. 296186M) u Samuel Meilak (K.I. 119589M)**

vs

**Albert Degiorgio (K.I. 0730549M) u martu Violet Degiorgio (K.I.
0321854M) għal kull interess li jista' jkollha**

Il-Bord;

Ra r-rikors promotur datat 15 ta' Frar 2018¹ flimkien mad-dokumenti hemm annessi fejn, *ad litteram*, ġie premess u mitlub hekk:

- 1. Illi permess ta' ftehim ta' lokazzjoni bil-fomm bejn l-attriċi Maria Rita sive Marquita Camilleri, qua komproprjetarja flimkien mal-atturi l-oħra preċitati, u l-konvenut Albert Degiorgio, il-konvenut ingħata b'titolu ta'*

¹ A fol 1 *et seq* tal-proċess

lokazzjoni mingħand l-istess attriċi l-garaxx bin-numru uffiċjali 142, Triq San Nikola, il-Belt Valletta u dan versu l-kera ta' tliet mija u ħamsin euro (€350) għal kull tliet (3) xhur u pagabbli kull tliet (3) xhur bil-quddiem;

- 2. Illi l-aħħar skadenza ta' kera tal-garaxx in kwistjoni illi giet imħallsa mill-konvenut kienet għall-perjodu ta' bejn l-1 ta' Marzu 2010 u l-31 ta' Mejju 2010 u dan kif joħroġ mill-irċevuta ffirmata mill-attriċi Maria Rita sive Marquita Camilleri u mill-konvenut fl-1 ta' Marzu 2010, vera kopja ta' liema rċevuta qegħda tigi hawn annessa (Dok. 'A');*
- 3. Illi għalhekk sal-lum il-konvenuti huma morużi fil-ħas tal-ammont kumplessiv ta' għaxart elef u ħames mitt euro (€10,500), rappreżentant tletin (30) skadenza ta' tliet (3) xhur kera kull skadenza, pagabbli kull tliet (3) xhur bil-quddiem, bl-ewwel skadenza dovuta fl-1 ta' Ġunju 2010 għax-xhur ta' Ġunju, Lulju u Awwissu tas-sena 2010 u bl-aħħar skadenza dovuta fl-1 ta' Settembru 2017 għax-xhur ta' Settembru, Ottubru u Novembru tas-sena 2017 u dan minkejja l-ittri interpellatorji mibgħuta liljhom datati 3-ta' Mejju 2013, hawn annessa (Dok. 'B'), u 2 ta' Marzu 2017, hawn annessa (Dok. 'Ċ', inkluża wkoll prova ta' notifika), u minkejja wkoll l-interpellazzjoni illi saret liljhom permezz tal-ittra uffiċjali datata 9 ta' Novembru 2017, hawn annessa (Dok. 'D');*
- 4. Illi permezz tal-ittra uffiċjali hawn fuq imsemmija (Dok. 'D'), u għalhekk wara illi l-atturi kien gja interpellaw lill-konvenut sabiex iħallas l-arretrati tal-kera għal mill-inqas darbtejn u l-konvenuti xorta waħda baqgħu inadempjenti, l-atturi taw il-congedo lill-konvenuti u għalhekk tawhom l-avviż formali illi l-perjodu ta' lokazzjoni tal-garaxx in kwistjoni ma kienx ser jiggedded u għalhekk il-lokazzjoni tal-garaxx in kwistjoni giet*

terminata f'għeluq l-aħħar skadenza ta' tliet (3) xhur, cioè' fit-30 ta' Novembru 2017;

- 5. Illi permess ta' ittra legali datata 28 ta' Novembru, 2017, hawn annessa (Dok. 'E') b'risposta għall-ittra uffiċjali mibgħuta mill-atturi lilu (Dok. 'D') il-konvenut, filwaqt illi għamel diversi allegazzjonijiet inveritieri, effettivament ikkonferma illi "Il-konsenja taċ-ċwieviet ser issir sal-aħħar tax-xahar id-diehel" u cioè' sal-aħħar ta' Diċembru 2017.*
- 6. Illi madankollu il-konvenuti għadhom sal-lum jokkopaw il-garaxx in kwistjoni b'mod abbużiv u illegali u mingħajr ebda titolu validu fil-Liġi billi l-kirja tal-istess garaxx giet definittivament terminata fit-30 ta' Novembru 2017;*
- 7. Illi l-atturi jixtiequ jieħdu lura l-pussess tal-garaxx in kwistjoni kif għandhom kull dritt illi jagħmlu skond il-Liġi;*
- 8. Illi l-esponenti jafu bil-fatti suesposti personalment.*
- 9. Illi sa fejn jafu l-esponenti l-konvenuti ma għandhom ebda difiża x'jagħtu għal dawn it-talbiet u dan kif konfermat ukoll mill-esponenti fid-dikjarazzjoni ġuramentata li qed tiġi preżentata kontestwalment ma dan ir-rikors u għalhekk fl-umli opinjoni tagħhom jeżistu l-elementi kollha rikjesta a tenur tal-artikolu 16A tal-Kapitolu 69 tal-Liġijiet ta' Malta sabiex dan l-Onorabbli Bord jilqa' dawn it-talbiet mingħajr ma jgħaddi għas-smieġ tal-kawża.*
- 10. Illi għalhekk kellha ssir din il-kawża.*

Għaldaqstant, għar-raġunijiet suesposti, l-esponenti jitolbu bir-rispett lil dan l-Onorabbli Bord sabiex, prevja li jingħataw id-dikjarazzjonijiet u l-provvedimenti kollha opportuni:

- 1. Jiddeċiedi din l-kawża bid-dispensa tas-smiegh ai termini tal-Artikolu 16A tal-Kapitolu 69 tal-Liġijiet ta' Malta;*
- 2. Alternattivament għall-ewwel ('1.') talba u f'każ biss illi dan l-Onorabbli Bord ma jilqax l-ewwel ('1.') talba u għalhekk ma jiddeċidix il-kawża bid-dispensa tas-smiegh ai termini tal-Artikolu 16A tal-Kapitolu 69 tal-Liġijiet ta' Malta, jiddikjauiiiiii ra estinta u terminata il-kirja mogħtija mill-atturi lill-konvenuti tal-garaxx bin-numru uffiċjali 142, Triq San Nikola, il-Belt Valletta b'effett mit-30 ta' Novembru 2017 stante li ma għandhom ebda titolu validu fil-Liġi sabiex jokkupaw l-istess garaxx.*
- 3. Jordna lill-konvenuti sabiex jirrilaxxaw il-pussess vakanti u jgħaddu ċ-ċwieviet lill-atturi tal-garaxx mikri lilhom u ċioe' l-garaxx bin-numru uffiċjali 142, Triq San Nikola, il-Belt Valletta fi żmien qasir u perentorju li għandu jiġi prefiss minn dan l-istess Onorabbli Bord;*
- 4. Jiddikjara illi l-konvenuti għandhom iħallsu lill-atturi s-somma ta' għaxart elef u ħames mitt euro (€10,500) rappreżentanti tal-ħlas ta' tletin (30) skadenza ta' tliet (3) xhur kera kull skadenza, pagabbli kull tliet (3) xhur bil-quddiem, bl-ewwel skadenza dovuta fl-1 ta' Ġunju 2010 għax-xhur ta' Ġunju, Lulju u Awwissu tas-sena 2010 u bl-aħħar skadenza dovuta fl-1 ta' Settembru 2017 għax-xhur ta' Settembru, Ottubru u Novembru tas-sena 2017;*

5. *Konsegwentement jordna lill-konvenuti jħallsu l-imsemmija somma ta' għaxart elef u ħames mitt euro (€10,500) lill-atturi bl-imghax legali minn meta dan l-ammont kien dovut sad-data tal-pagament effettiv;*

Bl-ispejjez, inkluzi dawk tal-ittri interpellatorji tat-30 ta' Mejju 2013 u tat-2 ta' Marzu 2017, tal-ittra ufficjali tad-9 ta' Novembru 2017 bin-numru 4258/2017, u bl-imghax legali sad-data tal-pagament effettiv u b'riserva għal kull azzjoni ulterjuri skond il-Ligi spettanti lill-atturi kontra l-konvenuti relatata mal-lokazzjoni in kwistjoni.

Ra d-digriet ta' dan il-Bord kif qabel presedut datat 21 ta' Frar 2018².

Ra dak li seħħ fis-seduta tad-19 ta' April 2018³ fejn il-partijiet qablu li l-kirja kienet giet terminata. Konsegwentement r-rikorrenti rtiraw l-ewwel tlett talbiet.

Ra r-risposta tal-intimati datata 17 ta' April 2018⁴ fejn *ad litteram* gie eċċepit hekk:

1. *Illi l-fond nkera lil YMCA u mhux lil-konvenuti u għalhekk certament Violet Degiorgio trid tigi liberata mill-osservanza tal-gudizzju. Illi personalment Albert Degiorgio ma għandux x'jaqsam mal fond izda l-kerrej kien il-YMCA.*
2. *Il-fond huwa mikri bhala store u mhux garage.*

² A fol 18 tal-proċess.

³ A fol 25 tal-proċess.

⁴ A fol 22 tal-proċess.

3. *Illi mhux minnu li Albert Degiorgio jew lil martu huma debituri tar-rikorrenti.*

4. *Illi l-YMCA kienet lesta li taghti lura c-cavetta tal-istore izda gara li r-rikorrenti jew minn minnhom hadu affarijiet minn garage iehor mikri lil YMCA.*

5. *Illum il-gurnata l-YMCA hija lest li taghti lura c-cavetta l-istore.*

Minghajr pregudizzju t-talba hi in-parte preskritta ai termini tal-artiklu 2156 (C) tal-kodici civili.

6. *Salvi eccezzjonijiet ulterjuri.*

Ra x-xhieda tar-rikorrenti in eżami⁵.

Ra x-xhieda tal-intimat Albert Degiorgio⁶.

Ra li mis-seduta tal-4 ta' Ġunju 2019⁷ sas-seduta tal-25 ta' April 2022⁸ ma sar xejn u ma ngabu l-ebda provi.

Ra x-xhieda tal-intimat Albert Degiorgio⁹.

⁵ Magħmula fis-seduta tal-21 ta' Ġunju 2018 u tibda a fol 27 tal-proċess. Ix-xhieda ulterjuri sehhiet fis-seduta tas-17 ta' Ottubru 2018 u tibda a fol 33 tal-proċess.

⁶ Magħmula fis-seduta tas-26 ta' Marzu 2019 u tibda a fol 37 tal-proċess.

⁷ A fol 43 tal-proċess.

⁸ A fol 56 tal-proċess.

⁹ Għalkemm mhux indikat ċar, l-Bord qiegħed jifhem li dan kien il-kontro-eżami tal-intimat. Dan sehh fis-seduta tal-5 ta' Lulju 2022 u tibda a fol 58 tal-proċess.

Ra l-ħatra tal-President ta' Malta datata 5 ta' Marzu 2023 magħmula ai termini tal-artikolu 16 tal-Kapitolu 69 tal-Liġijiet ta' Malta¹⁰.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi preċedentement mismugħa minn dan il-Bord presedut mill-illum Imħallef Dr Josette Demicoli ġew assenjati lil dan il-Bord kif issa presedut¹¹.

Ra d-digriet tiegħu tal-21 ta' April 2023¹² permezz ta' liema issospenda l-prolazzjoni tas-sentenza għaliex s-sottomissjonijiet finali (mismugħa quddiem il-Bord kif qabel presedut) ma setgħux jinstabu. B'hekk il-partijiet reġgħu ngħataw l-opportunità sabiex issejtnu it-trattazzjoni finali bil-fomm.

Ra li fis-seduta tad-29 ta' Mejju 2023¹³ ma deher hadd, u l-partijiet għal darba oħra reġgħu ngħataw l-opportunità jagħmlu sottomissjonijiet finali bil-fomm.

Ra li fis-seduta tas-7 ta' Lulju 2023 reġa' ma deher hadd. Dakinhar il-partijiet ingħataw żmien xieraq sabiex s-sottomissjonijiet finali jsiru bil-mod skritt.

Ra li ma ġewx ippreżentati l-ebda sottomissjonijiet.

Ra l-atti proċesswali kollha.

¹⁰ A fol 64 tal-proċess.

¹¹ A fol 65 *et seq* tal-proċess.

¹² A fol 70 tal-proċess.

¹³ A fol 72 tal-proċess.

Ikkunsidra

Illi qabel xejn, kif gie senjalat fl-*iter* proċesswali hawn fuq riprodott, din id-deċiżjoni qiegħda tingħata minn dan il-Bord kif illum presedut u mhux kif kien presedut waqt is-smiegħ ta' dawn il-proċeduri. Dan il-fatt waħdu ma kien ta' l-ebda xkiel sabiex dan il-Bord kif hawn issa presedut jagħlaq dan il-ġudizzju hu (għaliex f'dan il-każ, meta saret l-assenjazzjoni, il-kawża kienet diġà mmatturat għas-sentenza finali). Tassew, argumenti fejn gie attakkat proċess ġudizzjarju minhabba kambjament fil-ġudikant ġew kemm il-darba miċhuda¹⁴. Kien propju għalhekk però li l-Bord għażel li jwaqqaf l-ġhoti ta' din is-sentenza sabiex jerggħu jsiru s-sottomissjonijiet finali, iżda dawn, għalkemm ingħataw diversi

¹⁴ F'dan ir-rigward issir referenza għas-sentenza fl-ismijiet **George Galea vs Maria Carmela sive Marica Baldwin**, (App Ċiv Nru: 90/14/1) mogħtija mill-Qorti tal-Appell (Sede Superjuri) nhar il-11 ta' Ottubru 2022 fejn gie ritenut hekk: "*Din il-Qorti titlaq billi tgħid illi l-fatt waħdu li l-Imħallef li ddeċieda ssentenza fl-ewwel istanza ma kienx l-Imħallef li sema' l-provi ma jgibx b'daqshekk in-nullita' tas-sentenza appellata*". Issir referenza wkoll għal dak li kien gie awtorevolment deċiż fis-sentenza fl-ismijiet **Anthony Mifsud et vs Victor Calleja**, (Appell Ċivili Numru. 354/2003/1) mogħtija mill-Qorti tal-Appell (Sede Inferjuri) nhar ild-9 ta' Jannar 2008 u ċioé: "*...l-appellanti jtitlqu mill-punt li jic censuraw lilewwel Qorti talli din ma semgħatx il-provi viva voce iżda qagħdet fuq it-traskrizzjonijiet tax-xhieda għa kompilati flatti. Huma, b' dan, jikkontendu illi l-Qorti ma kellhiex l-“ahjar prova” għal liema jirreferi l-Artikolu 559 tal-Kapitolu 12. Bir-rispett dovut dan l-argument hu għal kollox fallaci, guridikament. Ibda biex, kieku kellu jigi accettat dak sottomess mill-appellanti jkun ifisser illi kull darba li gudikant jissostitwixxi gudikant iehor il-provi jridu jinstemgħu ex novo, b' hela ta' energija, dilungar u spejjeż zejda. Barra minn hekk, tali deduzzjoni tirrifletti negattivament fuq id-dehen tal-gudikant sostitut għax ikun ifisser li dan, għaladarba ma jkunx sema' hu l-provi viva voce, ma jkunx jista' jagħmel gudizzju għaqli ta' l-ezami u l-valutazzjoni tax-xhieda li tkun traskritta. Tali ragonament, jekk accettat, certament jinnewtralizza għal kollox il-htiega tar-rakkoljiment tal-provi permezz ta' Affidavits jew permezz ta' l-Assistenti Gudizzjarji, u dan kontra l-volonta tal-legislatur li kkreja d-disposizzjonijiet relattivi dwarhom.*" Per komplettezza akkademika mbagħad, il-Bord jirrifiri għas-sentenza fl-ismijiet **Albert Noel Portelli et vs Paola Developments Limited et**, (Appell Ċivili Numru. 1466/2001/1) mogħtija mill-Qorti tal-Appell (Sede Superjuri) nhar it-3 ta' Novembru 2006 fejn, b'ton qawwi, gie enunċjat is-segwenti dictum: "*Bil-fatt waħdu li, minhabba esigenzi ta' tqassim ta' doveri, il-kawża għaddiet minn gudikat għal iehor, ma għandux necessarjament iwassal għal dak li donnhom qegħdin jinsinwaw l-appellanti, bla ma però jispesifikaw xejn utli jew ta' sostanza. Bl-istess argument, li kieku wiehed kellu jabbraccjah, lanqas din il-Qorti ma jmissha allura tiddeciedi dwaru! Riflessjonijiet bla bazi ta' din ix-xorta ftit jagħmlu gieh lil min jasserihom u certament, ma jgħinu xejn għar-risoluzzjoni gusta u serena ta' procedura gudizzjarja bħal dik in kawża.*"

opportunitajiet baqgħu ma sarux. Ċertament l-ebda waħda mill-partijiet ma tista' tliem lill-Bord li jgħaddi għas-sentenza fuq l-atti li ngħatawlu.

Illi huwa utli li ssir riassunt qasir tal-provi¹⁵ prodotti.

Illi f'dawn il-proċeduri xehdet r-rikorrenti, diversi drabi¹⁶. In eżami, tgħid li l-fond, ossia garaxx, li huwa enumerat 142 u jinsab għewwa St. Nicholas Street, Valletta kien għe mikri lill-intimat Albert Degiorgio minn għanda. Il-ftehim kien bil-fomm u kien għal tlett mija u ħamsin Ewro (€350) kull tlett xhur. Il-kirja bdiet fis-sena 2009. Għet ippreżentata rċevuta tal-kirja għal perjodu bejn l-1 ta' Marzu 2010 u l-1 ta' Ġunju 2010. Tgħid li kien hemm diġà diversi problemi rigwardanti l-ħlas tal-kirja. L-irċevuta għet iffirmata minn Albert Degiorgio biss. Mistoqsija jekk qattx irċeviet risposta għall-ittra uffiċjali li tinsab fil-proċess, tgħid li qatt ma kien hemm tweġiba għaliha għalkemm kien hemm risposta għal xi ittra legali fejn l-intimat qal li l-fond ma kienx f'ismu. F'xhieda oħra¹⁷ tikkonferma l-irċevuta maħruġa minnha.

Illi f'dawn il-proċeduri xehed ukoll l-intimat Albert Degiorgio. In eżami¹⁸ jgħid li fis-sena 1976 huwa kien għe maħtur fundatur tal-YMCA u jgħid li dan il-fond kien inkera mill-istess YMCA. Jgħid li hu u martu m'għandhom jagħtu xejn. In kontro-eżami jgħid li l-kera kellha tingħalaq f'Diċembru 2017 u kien ħallas. Mistoqsi għala f'ittra legali jgħid li kien ħallas sas-sena 2016 u li hu ħallas kollox. Kien iħallas fi flus kontanti u jgħid li l-irċevuti ma kienux għandu. F'xhieda oħra¹⁹ jgħid li l-fond kien jintuża bħala maħżen mill-YMCA. Jikkonferma l-firma

¹⁵ Il-Bord jkollu jistqarr li dawn kienu verament xotti minn entrambi l-partijiet.

¹⁶ Fl-ewwel lok, peress li din il-proċedura għet inizjalment imressqa taħt l-artikolu 16A tal-Kapitolu 69 tal-Liġijiet ta' Malta, għe anness affidavit tagħha mar-rikors promotur.

¹⁷ Dik tas-seduta tas-17 ta' Ottubru 2018.

¹⁸ A fol 37 tal-proċess.

¹⁹ Dik tal-5 ta' Lulju 2022 u tibda a fol 58 tal-proċess.

tiegħu fuq l-irċevuta u ma hemmx indikat li din kienet qiegħda tinħareġ lil YMCA.

Illi magħmul dan l-eżerċizzju tal-aspett fattwali imiss li dawn jiġu applikati għall-aspetti legali tal-kwistjoni. Qabel xejn, jerga jiġi mfakkar li illum, il-vertenza tikkonċerna biss t-talba konċernanti l-arretati tal-ħlas tal-kera u xejn aktar.

Dwar l-Ewwel Eċċezzjoni

Illi huwa ndubitat li l-ewwel eċċezzjoni li għandha tiġi deċiża hija dik li tikkonċerna n-nuqqas tal-legittimità passiva²⁰ sabiex l-intimati jirrispondu għal din l-azzjoni, għaliex naturalment jekk din tirriżulta f'suċċess għall-intimati, l-kwistjoni tieqaf hawn. Din tinqasam fuq żewġ binarji u cioè, l-intimat Albert Degiorgio jgħid li huwa m'għandu x'jaqsam xejn għaliex il-kirja saret għan-nom ta' entità oħra u li ċertament martu hija totalment estranja.

²⁰ Il-ġurist **Lodovico Mortara**, kemm il-darba utilizzat mill-Qrati tagħna, jispjega hekk: *“L'interesse ad agire o difenderesi e dunque un interesse giuridico; vale a dire, non può consistere nel semplice godimento altruistico e tutto intellettuale di procurare la ripristinazione dell'impero di una norma giuridica violata; ma deve concretarsi anzitutto nella possibilità che chi agisce sia il soggetto del diritto che mediante la decisione della controversia vuole riconosciuto. - Commentario del Codice e delle Leggi di Procedura Civile, II Volum, Casa Editrice Dottor Francesco Vallardi, III edizzjoni, a fol 589. L-istess ġurist imbagħad ikompli jissenjala hekk dwar dan il-presuppost proċesswali: “La capacità processuale va considerata sotto due aspetti: come capacità, cioè di agire o di stare in giudizio. L'espressione «capacità di agire in giudizio» serve a indicare l'attitudine giuridica di un soggetto ad essere «parte in giudizio». L'espressione «capacità di stare in giudizio» indica invece l'attitudine all'esercizio legale della predetta capacità ... Tanto l'una che l'altra delle espressioni menzionate, e quindi anche il tema dell'attuale ricerca, si riferiscono alla capacità processuale attiva e passiva, cioè di attore come di convenuto, d'intervenuto, di chiamato in garanzia, ecc ... si ricava, adunque, che la condizione fondamentale per la capacità di agire in giudizio è la normale capacità di possedere diritti, essere cioè soggetto di diritti; e che la condizione parimenti fondamentale per la capacità di stare in giudizio è quella di avere il libero esercizio dei diritti, ovvero di supplirvi con le forme integrative o abilitative stabilite dalle leggi.” – Foll 630 u 631 tal-istess opera.*

Illi huwa ben aċċettat li teżisti preżunzjoni li meta wieħed jidhol f'kuntratt partikolari ikun qiegħed jagħmel dan f'ismu personali²¹ u mhux in rappreżentanza ta' xi soċjetá. F'dan ir-rigward il-ġurisprudenza nostrana hija waħda konkordi²².

Illi huwa wkoll mifhum li f'sitwazzjonijiet bħal dawn, fejn jitqanqal id-dubju, il-mandat għandu jiġi eskluż²³. Din hija pożizzjoni llum kristallizzata²⁴. Il-liġi trid

²¹ Issir referenza, kemm għal dak deċiż, kif ukoll għar-rakkolta ġurisprudenzjali in materja għas-sentenza fl-ismijiet **AC Enterprises Limited vs Victor Galea et**, (App Nru: 323/2014) mogħtija mill-Qorti tal-Appell (Sede Inferjuri) nhar is-26 ta' Jannar 2016.

²² F'dan is-sens fost diversi, issir referenza għas-sentenza fl-ismijiet **Acma Inox and Metal Limited vs George Cauchi et**, (Rik Nru: 444/10) mogħtija mill-Prim Awla tal-Qorti Ċivili nhar it-22 ta' Marzu 2017. Fuq l-istess vena kienet ukoll is-sentenza, iċċitata diversi drabi, fl-ismijiet **Frank Cilia noe vs Charles Scicluna**, mogħtija mill-Qorti tal-Kummerċ nhar is-27 ta' April 1992. F'din l-aħħar sentenza kien ġie affermat hekk: *“hija haga minn ewl id-dinja li normalment bniedem jikkontratta għalih innifsu, sakemm ma jindikax li qiegħed jikkontratta f'isem haddiehor, jew jekk dan ma jindikax espressament, il-kontraent l-iehor ikun ragonevolment jaf li jkun qiegħed jikkontratta li f'isem haddiehor”*.

²³ Issir referenza, kemm għar-rakkolta ġurisprudenzjali hemm magħmula, kif ukoll għal dak hemm deċiż għas-sentenza fl-ismijiet **360 Retail Supplies Ltd vs Maged Fawzy Shokry Iskandar et**, (App Ċiv Nru: 1174/19/1) mogħtija mill-Qorti tal-Appell (Sede Superjuri) nhar is-27 ta' April 2023. Ta' rilevanza dwar dan il-punt huwa s-segwent bran: *“Illi huwa prinċipju daqstant iehor aċċettat li l-piż tal-prova li min ikkuntratta jkun għamel hekk f'isem haddiehor jaq' fuq min jagħmel allegazzjoni bħal din (ara Frank Cilia noe v. Charles Scicluna, Qorti tal-Kummerċ, 27 ta' April, 1992), u jrid juri wkoll li f'dak il-waqt il-parti l-oħra kienet mġarrfa li dik il-persuna kienet tassew qiegħda tinnegozja magħha f'isem haddiehor (ara Charles Thorne et vs John Mallia Borg et, Appell Inferjuri, 31 ta' Ottubru, 2008). F'każ ta' dubju, il-mandat għandu jiġi eskluż (ara Anna Dingli v. Brian Abela et, Appell Superjuri, 3 ta' Diċembru, 2004, Camel Brand Co. Ltd v. Michael Debono nomine, Appell Superjuri, 7 ta' Ottubru, 2005 u Avukat Renato Cefai noe vs J & M Aluminium Ltd, Appell Superjuri, 1 ta' Frar, 2008) u jidhlu fis-sehħ ukoll il-prinċipji ewlenin fuq imsemmija, fosthom u mhux l-inqas, dak li l-kuntratti għandhom isiru b'rieda tajba (ara l-Artikolu 993 tal-Kap. 16 tal-Liġijiet ta' Malta)”*.

²⁴ F'dan is-sens issir referenza għas-sentenza fl-ismijiet **Avukat Dottor Keith Bonnici noe vs Mark Grima**, mogħtija mill-Qorti tal-Kummerċ nhar it-30 ta' April 1992 fejn awtorevolment kien ġie deċiż hekk: *“Illi hija haga ewl id-dinja li normalment bniedem jikkontratta għalih innifsu, sakemm ma jindikax espressament, il-kontraent l-iehor ikun ragonevolment jaf illi jkun qiegħed jikkontratta f'isem haddiehor.....il-piż tal-prova li min ikkuntratta, ikkuntratt f'isem haddiehor tinkombi fuq min jagħmel din l-allegazzjoni”*. Fuq l-istess tematika, issir referenza għas-sentenza fl-ismijiet **Anthony Sciberras et vs Anthony Montebello et**, (Ċit Nru:744/1989/1) mogħtija mill-Prim Awla tal-Qorti Ċivili nhar it-28 ta' Frar 2003. F'dik is-sentenza, b'self minn sentenza preċedenti, kien ġie mfakkar hekk: *“.....Kif rilevat fis-sentenza "Lawrence Formosa et nomine - vs- Silvio Felice", Appell, 6 ta' Ottubru 1999 "Sewwa jinghad li l-prova mehtiega biex tigi newtralizzata din il-preżunzjoni iuris tantum tvarja sew minn kaz għall-iehor. Jispetta lill-gudikant jizen ic-cirkostanzi ta' kull kaz biex jasal għall-konvinciment jekk kellux jew le jkun apparenti illi xi parti kienet qed tidher in rappreżentanza ta' haddiehor. Certi kazijiet huma ovvj, oħrajn mhux daqstant ovvj”*. Huwa utli wkoll li ssir referenza għas-

tissalvagwardja kontra l-abbuż ta' kontraent li biex jaħrab mill-obbligi kontrattwali tiegħu fil-konfront tal-kontraent l-ieħor, malizjozament jinħeba wara l-maskra ta' haddieħor u jgħid li m'huwiex il-kontraent²⁵.

Illi mill-ftit provi prodotti mill-intimati ma jirrizulta minn imkien li r-rikorrenti kienu ġew mgħarrfa li l-kirja kienet qiegħda ssir għan-nom ta' xi entità oħra. Rispettosament, għajr għal-verżjoni tal-intimat Albert Degiorgio dan il-Bord ma sab l-ebda prova oġġettiva konvinċenti. Anzi, l-irċevuta li hemm eżebita in atti tindika lil Albert Degiorgio biss bħala inkwilin u din l-irċevuta giet aċċettata minnu, bil-firma tiegħu. Apparti minn hekk, ma kien hemm xejn xi jwaqqaf lill-intimati sabiex, jekk riedu, jressqu xi xhieda ta' din is-soċjetà sabiex dawn jistabbilixxu x'użu kien isir, jekk kien isir, minnhom. B'żieda ma' dan imbagħad, fil-verbal tas-seduta tad-19 ta' April 2018 ma jirrizultax lir-ritorn taċ-ċavetta saret minn xi terz imma mill-intimati stess.

Illi dan kollu qiegħed jingħad mbagħad, mingħajr preġudizzju għal-fatt li l-intimati lanqas biss talbu il-kjamata in kawża ta' din l-entità²⁶.

sentenza fl-ismijiet **M.C.F. Company Ltd vs Charles Buhagiar et**, (Rik Maħluf Nru: 1008/14) mogħtija mill-Prim Awla tal-Qorti Ċivili nhar il-15 ta' Ġunju 2016 (mhux appellata).

²⁵ F'dan is-sens issir referenza għal dak li ntqal u ġie ribadit fis-sentenza fl-ismijiet **Ramco Limited vs Emanuel Zammit et**, (App Ċiv Nru: 935/1997/1) mogħtija mill-Qorti tal-Appell (Sede Superjuri) nhar il-25 ta' April 2008.

²⁶ Issir referenza għas-sentenza fl-ismijiet **Zest Promotions Ltd et vs Noel Magri**, (App Ċiv Nru: 1340/1999/1) mogħtija mill-Qorti tal-Appell (Sede Inferjuri) nhar id-19 ta' April 2018 fejn intqal hekk: *"Kwantu għall-ewwel aggravju jigi osservat illi kieku l-kaz kien kifprospettat mill-appellant, l-ehfef soluzzjoni għalih kienet dik li jitlob is-sejha fil-kawza tal-membri l-oħra talbord organizzattiv u mhux joqghod passiv biex minn fuq jippretendi li din il-fakolta` tezercitaha l-Qorti minflok. Huwa veru li skond l-Artikolu 961 tal-Kap 12 il-Qorti kienet fakoltizzata tikkjamahom fil-kawza anke mingħajr ebda talba da parte tal-konvenut. Dan pero` jissucciedi fil-kaz li l-Qorti tirrikonoxxi n-necessita` ta' sejha bhal din għallintegrazzjoni u ekonomija tal-gudizzju."*

Illi jiġi b'hekk li din il-parti tal-ewwel eċċezzjoni hija hażina u qiegħda tiġi mwarra.

Illi dwar it-tieni parti tal-istess eċċezzjoni, jingħad li anke din hija hażina. L-ammont mitlub, u cioè korrispettiv ta' kera jaggrava l-komunjoni tal-akkwisti²⁷. Imkien ma ġie pruvat mill-intimati li fil-ħin tal-kirja (li issa dan il-Bord stabbilixxa li kienet diretta lejhom personalment) huma ma kienux diġà mizzewġa u għalhekk il-pożizzjoni tal-intimata Violet Degiorgio f'dawn il-proċeduri hija tajba²⁸.

Illi b'hekk din l-ewwel eċċezzjoni qiegħda tiġi miċhuda.

Dwar il-Preskrizzjoni

Illi l-intimati jiddefendu ruħhom ukoll bil-fatt li skond huma, parti mit-talbiet konċernanti l-arretrati ta' kera huma milquta bil-preskrizzjoni tal-ħames snin skond dak li jrid l-artikolu 2156(ċ) tal-Kapitolu 16 tal-Liġijiet ta' Malta. Huwa magħruf li ż-żmien tal-preskrizzjoni irid jiġi eżaminat fid-dawl tal-azzjoni magħmula mir-rikorrent. Għalhekk il-kejl irid isir fuq l-azzjoni kif promossa u mhux fuq xi kawżali li l-intimat jahseb kellha tkun il-bażi tal-azzjoni²⁹. Huwa

²⁷ Ara l-artikolu 1327 tal-Kapitolu 16 tal-Liġijiet ta' Malta

²⁸ Sa fejn huwa hekk applikabbli, propju fuq kwistjoni ta' kera, l-Bord jagħmel referenza għas-sentenza fl-ismijiet **Carmel sive Charles Sciberras pro et noe vs Youssef Rhouni et**, (App Ċiv Nru: 81/2003/1) mogħtija mill-Qorti tal-Appell (Sede Inferjuri) nhar id-9 ta' Novembru 2005. Wiehed huwa wkoll mistieden jara dak deċiż fis-sentenza fl-ismijiet **Paola Galea et vs John Gauci et**, (App Ċiv Nru: 2366/1996/1) mogħtija mill-Qorti tal-Appell (Sede Superjuri)

²⁹ Fost diversi, il-Bord jissenjala dak li ġie raġunat fis-sentenza fl-ismijiet **Falzon Service Station Limited et pro et noe vs Korporazzjoni Enemalta et**, (Rik App Nru: 533/2004/1), mogħtija mill-Qorti tal-Appell (Sede Superjuri) nhar it-23 ta' Novembru 2020 meta ngħad hekk: *"Hekk ukoll tajjeb jingħad li l-ligi tagħti għazla lil kull min jiftah kawza kif ifassal l-azzjoni mressqa minnu u hija fuq din l-għazla li jiddependi lezitu tal-istess azzjoni. Dan ifisser li jekk l-attur jagħzel li jressaq il-pretensjonijiet tiegħu kontra parti fuq kawzali partikolari, l-eċċezzjoni li titressaq bħala parti mid-difiza kontra l-azzjoni magħmula kontriha, trid titkejjel fuq dik il-kawzali u mhux fuq xi haga ohra. Kwindi dak li jrid jiġi mistharreg f'din il-kawza*

propju għalhekk li ġudikant għandu jara l-ewwel jekk l-artikolu tal-preskrizzjoni jkunx jgħodd għal-azzjoni mressqa qabel ma jistharreġ il-provi dwar jekk it-terminu jkun għadda jew b'xi mod ieħor sospiż jew rinunzjat³⁰.

Illi indubbjament, l-eċċezzjoni utilizzata hija tajba (sa fejn din tattakka l-azzjoni rimanenti tar-rikorrenti) u għalhekk għandha tiġi mistharrġa. Per kompletzza mbaġħad, jingħad li għal dan il-Bord, bix-xhieda tal-intimat, ġie sodisfatt il-vot tal-artikolu 2160 tal-Kapitolu 16 tal-Ligijiet ta' Malta³¹.

Illi mill-atti jirriżulta li r-rikorrenti kienu nterpellaw lill-intimati permezz t'ittra uffiċjali³² li ġiet notifikata lilhom fit-13 ta' Novembru 2017, fejn intalbu jhallsu l-arretrati sa mis-sena 2010. Huwa b'hekk ċar li l-ammont li l-intimati jistgħu jiġu kkundannati jhallsu huwa biss dak minn hames snin qabel din in-notifika

huwa jekk in-nuqqas li dwaru l-atturi jilmentaw fil-konfront tal-konvenuti appellati huwiex wiehed marbut mal-kuntratt, kif isostnu l-appellanti jew mod ieħor."

³⁰ F'dan is-sens il-Bord jagħmel referenza għas-sentenza fl-ismijiet **Phyllis Farrugia vs Attard Services Limited**, (Rik App Nru: 634/2012/1) mogħtija mill-Qorti tal-Appell (Sede Superjuri) fejn ingħad hekk: "*Il-Qorti għalhekk trid li l-ewwel tqis jekk l-artikolu tal-preskrizzjoni li jkun ġie eċċepit ikunx jgħodd għaċ-ċirkostanzi tal-azzjoni li l-eċċezzjoni trid twaqqaf, qabel ma tgħaddi biex tistharreġ il-provi.*"

³¹ Tajjeb jiġi mfakkar li permezz tal-Att I tas-sena 2017 (u verament ftit wara, permezz tal-Att VII tal-istess sena) saru bidliet importanti, anzi radikali, fl-artikolu 2160 tal-Kapitolu 16 tal-Ligijiet ta' Malta tant li wiehed jista' jgħid li l-istitut tal-ġurament deċiżorju inqaleb taħt fuq. F'dan is-sens issir referenza għas-sentenza fl-ismijiet **Automated Revenue Management Limited pro et noe vs Topcar Limited**, (Rik Nru: 93/2017) mogħtija mill-Qorti tal-Maġistrati (Malta) nhar is-17 ta' Jannar 2018 (mhux appellata) li fiha ingħad hekk: "*Il-ligi għalhekk daret ċirku tond għal dak li kienet originarjament – jew kważi; għaliex ix-xelta għall-ghoti tal-gurament [...] tnehhiet minn idejn il-kreditur u saret tassattiva. Din hija bidla radikali. Billi huwa l-debitur-konvenut li jrid jixhed, din il-Qorti hija tal-fehma li dan għandu jsir biss wara li jintemmu l-provi tal-kreditur-attur li allura jkollu kull opportunità jressaq il-provi dwar l-eżistenza tal-kreditu, u kwalunkwe sospensjoni jew interruzzjoni tal-perjodu tal-preskrizzjoni. Il-Qorti hija tal-fehma li l-gurament baqa' deċiżorju fis-sens biss li jimpunja l-kreditu pretiż iżda mhux ukoll is-sospensjoni jew l-interruzzjoni tal-perjodu tal-preskrizzjoni. Altrimenti jkun ippregudikat il-kreditur li ebda prova ma jkollu disponibbli jekk id-debitur jagħżel li jifruwixxi ruhu mill-gurament. Din zgħur ma kinitx l-intenzjoni tal-leġislatur. Bir-rispett kollu lejn il-Leġislatur, kien ikun hafna ahjar li kieku l-gurament deċiżorju baqa' jiġi deferit lid-debitur a xelta tal-kreditur, kif kienet il-ligi originarjament u għal sekli shah.*"

³² Rilevanti għalhekk hawn huwa l-artikolu 2128 tal-Kapitolu 16 tal-Ligijiet ta' Malta.

l'hemm³³, għaliex naturalment biex jista' jinkiser iż-żmien tal-preskrizzjoni, l-att għudizzjarju jrid jintbagħat (u jiġi notifikat, salv għal dak li jippermetti l-artikolu 2131 tal-Kapitolu 16 tal-Liġijiet ta' Malta) meta ż-żmien tal-preskrizzjoni ma jkunx għadu għalaq³⁴.

Illi b'hekk jiġi li din l-eċċezzjoni hija parzjalment tajba u b'hekk sejra tintlaqa limitatament kif spjegat. Għalhekk fadal biss li jiġi nvestigat l-mertu.

Mertu

Illi mill-bqija, u cioè l-mertu rimanenti tal-azzjoni dan il-Bord ftit għandu xi jgħid. L-intimati jiddefendu ruhhom bl-eċċezzjoni tal-pagament. Issa, fl-atti hemm biss ix-xhieda uħud mill-kontendenti u xejn aktar³⁵. Għalkemm huwa

³³ Tajjeb jingħad li l-azzjoni infetħet fi Frar 2018 u trid ammont ta' kera sa Novembru 2017.

³⁴ Issir referenza, fost diversi, għal dak mtenni fis-sentenza fl-ismijiet **Joseph Deguara vs Marco Deguara et.** (App Ċiv Nru: 1034/2018/2) mogħtija mill-Qorti tal-Appell (Sede Superjuri) nhar id-29 ta' Marzu 2023.

³⁵ Fis-sentenza fl-ismijiet **Emanuel Fenech vs Emanuel Calleja et.**, (App Ċiv Nru: 250/2015/1) mogħtija mill-Qorti tal-Appell (Sede Superjuri) nhar id-29 ta' Marzu 2023 ġie raġunat hekk: "*Il-provi relativi għall-ħlas huma biss ix-xiehda tal-partijiet: il-konvenuti jgħidu illi l-ħlas sar u l-attur jiċhad. F'ċirkostanzi fejn ma jkun hemm ebda indikazzjoni oġġettiva li tista' twasslek biex temmen parti aktar milli oħra, l-eżitu jiddependi fuq l-oneru tal-prova, u għalhekk imur kontra l-konvenuti.*" Issir ukoll referenza għas-sentenza fl-ismijiet **Lombard Bank Malta plc vs H. Vassallo & Sons Ltd. et.** (App Ċiv Nru: 172/2004) mogħtija mill-Qorti tal-Appell (Sede Superjuri) nhar id-29 ta' Frar 2008, fejn ċaħdet l-appell wara li l-Prim Awla tal-Qorti Ċivili kienet irriteriet hekk: "*Hu principju mhux kontrastat in materja in fatti illi 'la prova del pagamento e a peso del convenuto che lo allega', kif kienet iddecidiet il-Qorti tal-Kummerc fis-sentenza tagħha tat-28 ta' Mejju 1985 fil-kawza Negte Michele Apap noe vs Giuseppe Grech. Fil-gurisprudenza tagħna gie kostantament ritenut li l-piz tal-prova tal-pagament hu fuq il-konvenut li jallegah, u li jekk ikun hemm xi dubju, dak id-dubju għandu jiġi rizolt favur latur (Vol XXXV.iii.604).*" Per komplettezza, il-Bord jagħmel referenza wkoll għal dak raġundat fis-sentenza fl-ismijiet **Johann Schembri pro et noe vs Charlot Mifsud pro et noe et.** (App Ċiv Nru: 274/2003/1) deċiża mill-Qorti tal-Appell (Sede Inferjuri) nhar id-19 ta' Ottubru 2005.

minnu li l-irċevuti tal-kera m'humex indispensabbli għar-riżoluzzjoni ta' proċeduri bħal dawn, irid jingħad li din l-interpretazzjoni trid tiġi analizzata meta jkun hemm provi oħra oġġettivi³⁶ li jqanqlu verament dubju dwar jekk il-kreditu ma ġiex estint jew le. Dan il-Bord iqis li f'dan il-każ, il-pagament ma ġiex sodisfaċentement ippruvat bil-verżjoni unika tal-intimat Albert Degiorgio.

Illi ma kien hemm assolutament xejn li jwaqqaf l-intimati milli jagħmlu talba speċifika għas-subizzjoni tar-rikorrenti sabiex, jekk verament kif jgħidu huma jeżistu dawn l-irċevuti, dawn jiġu eżebiti mir-rikorrenti stess³⁷. Ċertament l-intimati ma jistgħux jkunu aggravati bil-fatt li, fin-nuqqas ta' xi prova oħra, joqgħod biss fuq il-kelma ta' wiehed minnhom.

Illi lanqas ma jista' jingħad li bl-aċċettazzjoni taċ-ċwieviet, ifisser lir-rikorrenti aċċettaw ukoll li ma kien għad fadal l-ebda hlas xi jsir, għadarba l-kawża tkomplet solament fuq dan l-aspett.

Illi jiġi b'hekk li l-intimati huma debituri tar-rikorrenti għall-ammont mhux preskritt u ċioé dak bejn Novembru tas-sena 2012 u Novembru tas-sena 2017. Għalhekk l-ammont dovut huwa ta' tmint elef u erba' mitt Ewro (€8,400)³⁸.

³⁶ F'dan is-sens, fost diversi, isir riljev għal dak enunċjat fis-sentenza fl-ismijiet **Rita Pirotta vs Simon Carbonaro et**, (App Ċiv Nru: 373/2002/1) mogħtija mill-Qorti tal-Appell (Sede Inferjuri) nhar is-17 ta' Novembru 2004 u ċioé li *"Issa hu veru, u l-Qorti dan tirrikonoxxieh, illi għall-finijiet tal-prova tal-pagament tal-kera mhix indispensabbli l-produzzjoni tar-ricevuti; u fil-fatt hi guriprudenza konkordi li l-hlas jista' jiġi provat bi kwalunkwe mod purke` dan jikkonvinci lill-Qorti, naturalment skond ic-cirkostanzi u l-fatti tal-kaz, kif emergenti mir-rizultanzi processwali (Kollez. Vol. XXXV P III p 604). F' dan il-kaz pero`, in mankanza ta' skrittura manifestanti l-kirja, certament dawh ir-ricevuti kienu jagħmlu prova kjavi ta' meta dahal fis-sehh il-vinkolu kontrattwali bejn il-partijiet"*.

³⁷ Issir referenza għall-hekk imsejja *actio ad exhibendum* kif kodifikata fl-artikoli 637 *et seq* tal-Kapitolu 12 tal-Liġijiet ta' Malta. Rilevanti hawn huwa dak li jgħidu partikolarment l-artikoli 641, 642 u 643 tal-Kapitolu 12 tal-Liġijiet ta' Malta.

³⁸ Il-kera kienet ta' tlett mija u ħamsin Ewro (€350) kull tlett xhur, u għalhekk elf u erba' mitt Ewro (€1,400) kull sena. B'hekk għas-sitt snin koperti l-ammont huwa dak ta' tmint elef u erba' mitt Ewro (€8,400).

Wara kollox, eċċezzjoni, bħal talba, tibqa' mera allegazzjoni fin-nuqqas tal-prova³⁹.

Għaldaqstant il-Bord qiegħed jiddeċiedi din il-vertenza billi filwaqt li jilqa' parzjalment l-eċċezzjoni tal-preskrizzjoni tal-intimati, jiċhad il-bqija tal-eċċezzjonijiet tal-intimati, jilqa' limitatament t-talba rimanenti tar-rikorrenti u b'hekk jikkundanna lill-intimati *in solidum* sabiex iħallsu lir-rikorrenti l-ammont ta' tmint elef u erba' mitt Ewro (€8,400) bl-imghax legali mill-15 ta' Frar 2018⁴⁰ sad-data tal-pagament effettiv.

³⁹ F'dan is-sens issir referenza għas-sentenza fl-ismijiet **Carmelo Bezzina et vs John Portelli et**, (App Ċiv Nru: 1934/2005/1) mogħtija mill-Qorti tal-Appell (Sede Inferjuri) nhar it-30 ta' Mejju 2007 fejn gie mfakkar hekk: *"Ma jidherx li hemm għalfejn jigi ripetut illi f' kull djalettika processwali hu mholli fil-poter esklużiv u dispositiv tal-parti l-prova li tixtieq tipproduci u jekk hu veru li l-gudikant irid jiddeċiedi in bazi għall-provi sottoposti lilu, il-principju imperanti jibqa' dak generali fis-sens li l-oneru tal-prova jaggrava dejjem fuq il-parti li tallega, sija għas-sostenn tad-domanda, sija għat-tishih ta' l-eċċezzjoni."* Issir referenza wkoll għas-sentenza riċenti fl-ismijiet **Crystal Clean Ltd vs Apparea Ltd**, (App Inferjuri Nru: 124/2020) mogħtija mill-Qorti tal-Appell (Sede Inferjuri) nhar il-14 ta' Settembru 2022 fejn, qalet hekk: *"It-Tribunal irrileva li l-oneru tal-prova hawn kien fuq is-soċjetà appellanta u eċċezzjoni bħal fil-każ ta' talba, tibqa' biss allegazzjoni mingħajr il-prova. Dan iktar u iktar fil-każ odjern fejn is-soċjetà appellanta kienet qegħda tikkontendi li x-xogħol magħmul ma kien ta' ebda utilità għaliha. Il-Qorti ma ssib l-ebda raġuni għaliex għandha tiskarta dawn il-konsiderazzjonijiet, u tgħid li tikkondividi pjenament il-konklużjoni tat-Tribunal"*. B'żieda dottrinali mbagħad, issir referenza għal dak li jgħid il-ġurist **Francesco Ricci** u ċioé li *"Il principio pertanto regolatore dell'onere di provare deve così formolarsi: Chiunque pone a base della sua domanda o eccezione la affermazione, ovvero la nageazione di un fatto, è tenuto a somministrare la prova dell'esistenza o inesistenza del fatto; imperocché, senza questa dimostrazione, la domanda o l'eccezione non risulta fondata, ed il giudice non può accogliere domande od eccezione infondate"*. – Delle Prove, Trattati Speciali di Diritto Civile, Unione Tipografico-Editrice, 1891, para 30, a fol 47.

⁴⁰ Data tal-preżentata tal-azzjoni odjerna. Huwa minnu li l-ammont oriġinarjament pretiż gie ridott bi ftit iżda m'għandux ifisser li l-imghax għandu jiddekkorri mid-data ta' din is-sentenza. F'dan is-sens issir referenza għas-sentenza fl-ismijiet **Analise Zerafa vs Marcel Psaila**, (App Ċiv Nru: 106/2018) mogħtija mill-Qorti tal-Appell (Sede Inferjuri) nhar is-26 ta' Jannar 2022 fejn gie ribadit hekk: *"Din il-Qorti tagħmel riferiment għal xi deċiżjonijiet ta' dawn il-Qorti li waslu għal konklużjoni diametrikament opposta għal dik li qiegħed jipprova jasal għaliha l-appellant. Fid-deċiżjoni fl-ismijiet Saviour Ellul noe vs. AIC Joseph Ellul Vincenti noe, mogħtija mill-Prim'Awla tal-Qorti Ċivili (mhux appellata) fil-21 ta' Jannar, 2005, li għamlet riferiment għad-deċiżjoni fl-ismijiet Mario Sacco vs. Peter Muscat Scerri, mogħtija mill-Qorti tal-Appell fil-31 ta' Jannar, 2003, fejn il-Qorti essenzjalment qalet li huwa aċċettat li meta l-ammont pretiż ikun indikat f'ċitazzjoni jew f'rikors, huwa permissibbli li fuq dak l-ammont,*

L-ispejjeż ta' dawn il-proċeduri u tal-ittra uffiċjali bin-numru 4258/2017, iżda mhux dawk tal-ittri interpellatorji tat-30 ta' Mejju 2017 u tat-2 ta' Marzu 2017⁴¹ jithallsu fl-intier tagħhom mill-intimati⁴².

Dr Joseph Gatt LL.D.
Maġistrat

jew fuq ammont inferjuri għal dak mitlub, il-Qorti tordna li għandu jiddekorri l-imghax mid-data tal-preżentata tal-att taċ-ċitazzjoni. Fid-deċiżjoni fl-ismijiet Mercieca vs. Nobbli S. Testaferrata Moroni Viani et, tas-16 ta' Diċembru, 1991 (Vol. LXXV P.2 pg. 643), il-Qorti tal-Appell Kummerċjali qalet: "Jekk l-attur talab il-kundanna tal-konvenut biex iħallas ammont preċiż u determinat, il-pretiża tal-attur hija għall-ammont ċert u likwidu u l-kontestazzjoni u ċ-ċaħdiet talkonvenut huma fattur irrilevanti għad-determinazzjoni ta' ċertezza u l-likwidità tal-pretiża tal-attur. U daqstant ieħor huma irrilevanti n-nomina ta' perit fil-kawża u lkundanna fis-sentenza għall-ammont anqas minn dak pretiż mill-kreditur attur. Fuq ammont ċert u likwidu li l-kreditur attur avvanza fiċ-ċitazzjoni tiegħu u għal dik il-parti minnu li giet sanzjonata mis-sentenza jiddekorru interessi u billi l-obbligazzjoni kienet ta' natura kummerċjali dawn huma regolati bl-artikolu 1141(1) tal-Kapitolu 16." Il-Qorti tirrileva li l-azzjoni hija determinata mit-talba fir-rikors promutur, u l-fatt li l-Ewwel Qorti llikwidat ammont li huwa inqas minn dak pretiż minn min ippropona l-kawża, ma jfissirx li fuq l-ammont ridott akkordat mill-Ewwel Qorti m'għandux jithallas imghax skont il-liġi. Għaldaqstant tqis illi dan it-tieni aggravju mhuwiex ġustifikat, u tiċhdu. (enfasi tal-Bord). Fuq l-istess vena, il-Bord jagħmel referenza għas-sentenza fl-ismijiet **Ronald Carbonaro et vs Carmel Muscat et**, (Rik Nru: 356/14) mogħtija mill-Qorti tal-Maġistrati (Malta) nhar id-29 ta' Novembru 2021 fejn gie deċiż hekk: "*Il-Qorti hija tal-fehma illi għalkemm is-somma li qed tigi likwidata mill-Qorti u agġudikata favur l-atturi, hija inqas mis-somma oriġinarjament reklamata, l-imghax xorta waħda għandu jitqies li jibda jgħaddi mid-data tal-imsemmija sejha ġudizzjarja għadarba s-somma kienet giet effettivament kwantifikata u l-konvenuti jitqiesu għalhekk, li kienu minn dak inhar morużi fl-eżekuzzjoni tal-obbligazzjoni tal-ħlas. Kif gie ritenut mill-Qorti tal-Appell fis-sentenza tagħha Fogg Insurance Agencies Limited noe et v. Paul Tabone "Fuq l-aggravju ta' l-interessi u d-dekorrimient tagħhom il-Qorti tinnota li fil-korp ta' l-avviz l-atturi talbu somma determinata u specifika. Jirrizulta li l-atturi nterpellaw ġudizzjarjament lill-konvenut għall-ħlas tagħha in sodisfazzjoni tad-danni pretizi. Dan jibbasta biex l-ammont reklamati jibda jattratta l-interessi ("O'Connor – vs- Bruno Olivier" a Vol XVI pI p84). Il-fatt li l-Qorti rreduciet l-ammont ma jfissirx li l-interessi ma jibdewx ukoll jgħaddu minn dak inhar tar-rikjam tas-somma, issa ridotta."* Finalment u sempliċiment per komplettezza akkademika dwar dan issir referenza għas-sentenza fl-ismijiet **Joseph Pisani et vs David Mamo et**, (Rik Nru: 2402/2000) mogħtija mill-Qorti tal-Appell (Sede Superjuri) nhar is-27 ta' Settembru 2020 fejn, propju fuq aggravju dwar dan il-kweżit intqal hekk: "*L-imghax fil-fatt għandu jiddekorri mid-data tan-notifika taċ-ċitazzjoni u mhux mid-data tas-sentenza stante li t-talba kienet għal somma specifika, mhux da liquidarsi, anke jekk tali somma qegħda tigi ridotta, u dan in linea mal-ġurisprudenza nostrana."* (enfasi tal-Bord).

⁴¹ Ma ngābet l-ebda prova tal-ħlas ta' dawn l-ittri u kemm qegħdin jitolbu r-rikorenti tal-istess.

⁴² Huwa minnu li l-Bord laqa' parzjalment l-eċċezzjoni tal-preskrizzjoni iżda għal dan il-Bord huwa xorta ċar li li l-intimati hargu telliefa f'dan il-litigju.

Annalise Spiteri
Deputat Registratur